
NEW TENDENCIES IN PLANNING, MANAGING AND ASSESSING 
THE QUALITY OF EDUCATION 
I.Ahmadov 

Abstract. The quality of education is one of the main factors to reach goals. Continuous 
educational process and its quality depend on the number of factors. Therefore enhancing 
the quality of education shouldn't be spontaneous; this process should be managed, 
planned and controlled systematically. For this reason while planning the quality of 
training following directions must be taken into consideration. 

НОВЫЕ ТЕНДЕНДИИ B ПЛАНИРОВАНИЕ, УПРАВЛЕНИЕ И ИЗМЕРЕНИЕ КАЧЕСТВА 

ОБРАЗОВАНИЛ 

И.Ахмедов 

Одним из основных делеи образователвного продесса нвлнетсн обеспечение его 
качества. Качество непрерывного образованин завистБ от многих параметров. 
Повышенин качество образованин не может произоити стихиино, зтот продесс 
нуждаетсн в управление, прогнозирование, тш,ателвном планирование и 
систематическом контроле. По зтим причинам куправленига качеством образованин 
применнгат продессныи подход. B статве указываетсн основные направленин 
планированин качества образованин в университетах, в зтом контексте каждое 
направленин анализируетсн отделвно. 

İnnovasion inkişaf yoluna qədəm qoymuş müasir dünyada ölkələrin inkişaf 
səviyyəsi təbii sərvətlərdən, sənayenin həcmindən asılı deyil. İnkişafın əsas göstəricisi bu 
gün elmtutumlu sənayenin nisbi həcmi, ÜDM-in tərkibində elmtutumlu, innovasion 
məhsulların payı ilə müəyyən edilir. Elmi-texniki nailiyyətlər artıq müstəqil bir dəyər kimi 
ön plana keçmiş, elmi-texniki potensial ölkənin iqtisadi inkişafında həlledici rol oynamağa 
başlamışdır. 

Tarixi inkişaf göstərir ki, zaman keçdikcə inkişaf göstəricisi təbii sərvətlərdən 
sənayeyə, sənayedən elmi-texniki potensiala doğru yerini dəyişmiş, müasir dövrdə isə bu 
ağırlıq mərkəzi fundamental elmlərə və təhsil sisteminə keçməkdədir. Bu gün həqiqətən 
elm və texnika, yüksək texnologiyalar sosial-iqtisadi inkişafın, bəşəri tərəqqinin 
katalizatorudur. Artıq bu gün hər hansı ölkənin qlobal məkanda mövqeyi və nüfuzu, 
perspektiv imkanları onun elm və təhsilinin səviyyəsi ilə təyin edilir. 

İnformasiyanın sürətlə artması, onun həcminin insanın dərketmə, yaddasaxlama və 
mənimsəmə imkanları ilə müqayisədə dəfələrlə çox olması, cəmiyyətdə hadisələrin inkişaf 
tempinin sürətlənməsi, bir çox hallarda insanların bu tempə uyğunlaşmasının 
mümkünsüzlüyü qarşıya bir sıra problemlər qoyur. Bu problem insan və cəmiyyətin inkişaf 
tempi arasındakı fərqlə, bəzən uçurum həddinə çatmış fərqlə bağlıdır. Əsrlər boyu 
cəmiyyətin inkişafı konkret insanın keçdiyi inkişafla əlaqəli olmuş, bu inkişaf daha çox 
paralel getmiş, müəyyən balans müşahidə edilmişdir. Bu gün isə artıq cəmiyyət elə bir 
templə inkişaf edir ki, konkret insanın onu haqlaması xeyli çətindir. 

Eyni zamanda bir sıra ölkələr bu sürətli inkişafdan artıq geridə qalır. Ola bilsin ki, 
bu gerilik artıq iqtisadi və sosial baxımdan uzunmüddətli xarakter alsın. İnformasiya 
cəmiyyətinin sürətli inkişafı səbəbi ilə yaranmış rəqəmsal uçurum ölkələri ciddi şəkildə 
təbəqələşdirmişdir. İndi müasir dövrün ən böyük problemlərindən biri insanın inkişaf 
tempini cəmiyyətin inkişaf tempinə uyğunlaşdırmaqdır. Bu funksiyanı isə təhsil sistemi 
yerinə yetirməlidir. 

Təhsil bu gün dar ixtisaslaşmaya və peşə səriştəsinin formalaşmasına doğru gedir, 
müasir informasiya bolluğu şəraitində insanın aktiv hafizəsi ancaq dar ixtisas sahəsini 
əhatə edə bilir. İndi yüksəksəviyyəli mütəxəssis, ekspert belə xarakterizə edilir: sonsuz 
kiçik sahədə sonsuz böyük məlumata malik şəxsə ekspert deyilir. 

Modernləşmənin və innovasion xarakterli iqtisadiyyatın əsas amili məhz 
yüksəkixtisaslı mütəxəssislərin, ideya generatoru olan, işi təşkil etməyi bacaran konkret 
insanların mövcudluğudur. Məhz keyfiyyətli, müasir təhsil almış mütəxəssislər hər bir 
ölkənin ən böyük sərvəti hesab edilir. Bu səbəbdən təhsil iqtisadi inkişafın təməlidir. 

Bu gün elm, təhsil və istehsalat sıx inteqrasiya olunur, bu proses innovasiyaların 
sürətli tətbiqinə gedən ən qısa yoldur. Bazar münasibətləri şəraitində o müəssisə 
rəqabətə tab gətirə bilir ki, orada tətbiq olunan texnologiyalar müasir elmi-texniki tələblər 
səviyyəsində olsun. Ona görə də müəssisələrin vaxtaşırı olaraq yenidən qurulmasına, 
modernləşdirilməsinə böyük ehtiyac vardır. Belə müəssisələrdə rəqabətin əsas amili 

innovasiyalardan geniş istifadə bacarığıdır. Lakin texnologiya nə qədər müasir olsa da, 
ondan istifadə edən insan bu bilik və bacarıqların daşıyıcısı deyilsə, bu texnologiyanın heç 
bir səmərəsi ola bilməz. Azərbaycan fəlsəfi fikrinin banisi Bəhmənyar əl Azərbaycaninin 
dediyi kimi: 

Açar açmaz, ona əl toxunmasa, 

Açarı dirildən insandır, insan. 

Elm və texnikanı inkişaf etdirən, müasir texnologiyalara yiyələnən, istehsalı fasiləsiz 
modernləşdirən kadrların yetişdirilməsi isə təhsildən, onun məzmun və təşkilati baxımdan 
təkmilləşdirilməsindən, bu sahədə normal iş mühitinin bərqərar olmasından asılıdır. Bu 
səbəbdən təhsil dövlətin, ictimai-iqtisadi proseslərin, o cümlədən iqtisadiyyatda çəkisi 
getdikcə artan özəl sektorun xüsusi diqqət mərkəzində olmalıdır. 

Təhsil sistemi ölkədə intellektual potensialın reallaşdırılmasına, peşəkar kadrların 
yetişdirilməsinə xidmət edir. Bu kadrların əsas vəzifəsi müasir inkişafın ideya daşıyıcıları 
olaraq, həmən ideyaların ölkədə tətbiqinə nail olmaqdır. Bu sırada ali təhsilin rolu xüsusi 
qeyd edilməlidir. Bir çox ölkələr bu həqiqəti yaxşı dərk edirlər, onlar bilirlər ki, bu gün 
ölkənin universitetləri hansı səviyyədədirsə, sabah ölkə də o səviyyədə olacaq. Bu 
səbəblərdən universitetlər böyük investisiya obyektlərinə çevrilirlər. 

Artıq bir sıra ölkələr kütləvi ali təhsilə keçid mərhələsini yaşayırlar. Ali təhsilin 
keyfiyyətli və əlyetərli olması bu ölkələrin təhsil siyasətinin əsas prinsipinə çevrilmişdir. 
Məhz Boloniya prosesinin də əsas məqsədlərindən biri ali təhsilin keyfiyyətli və əlyetərli 
olmasını təmin etməkdir. Amma bütün mürəkkəb və davamlı proseslər kimi, ali təhsilin 
keyfiyyətli və əlyetərli olması da ciddi planlaşdırma və səmərəli idarəetmə sistemi tələb 
edir. 


Planlaşdırma və keyfiyyət nədir? Dünyanın inkişaf tendensiyası sosial iqtisadi 
tərəqqinin hərəkətverici qüvvə və mənbəyinin maddi sferadan intellektual sferaya keçidi 
ilə müşayiət edilir. Bu gün təhsil iqtisadi inkişafın əsas amilinə çevrilmişdir. Təhsil ictimai 
ehtiyacları təmin etməklə yanaşı, gələcəyi, yeni ictimai imkanları formalaşdırır, bu 
səbəbdən dövlətin sosial-iqtisadi siyasətinin öncül istiqamətidir. Təhsil uzunmüddətli, 
fasiləsiz prosesdir. Belə proses kortəbii inkişaf edə bilməz, yəni təhsil ölkədə insan 
kapitalının inkişaf məqsədlərinə uyğun olaraq müəyyən planla inkişaf etməlidir. Bu 
səbəblərdən təhsildə planlaşdırma məsələləri çox aktualdır. Ona görə də bir çox ölkələr 
uzunmüddətli dövrü əhatə edən təhsil strategiyası hazırlayır. Hər hansı ölkənin təhsil 
strategiyası cəmiyyətin bugünkü və uzunmüddətli ehtiyaclarına uyğun olmalıdır. Bizim 
ölkəmizdə "Azərbaycan-2020: gələcəyə çağırış" strategiyası qəbul edilmişdir. Bu 
strategiyaya uyğun olaraq, ölkənin mükəmməl təhsil strategiyasının hazırlanmasına, daha 
sonra bu strategiya əsasında cari və strateji plan hazırlamağa ehtiyac var. 

Planlaşdırma nədir? Planlaşdırma məqsədin formalaşdırılması prosesidir. 
Planlaşdırma məqsədə, ona nail olmaq üçün vasitə, metod və tədbirlərin 
konkretləşməsidir. Planlaşdırmanın nəticəsi plan, fəaliyyətin konkret modelidir. Planın 
tərtibindən əvvəl proqnoz müəyyənləşdirilir. Uzaq perspektiv üçün proqnozlaşdırılma elmi 

öncəgörmə üsulu olub, sosial planlaşdırmanın əsasını təşkil edir. Planlaşdırmanın 
mahiyyəti ondan ibarətdir ki, strateji məqsəd və vəzifələr müəyyən edilir, bunlara dair 
strateji və operativ qərarlar qəbul edilir, məqsədə nail olma üsulları, müddəti, resurslar 
(maddi, maliyyə, əmək resursları), icraçı və məsul şəxslər təyin edilir. Planlaşdırma prosesi 
müəssisənin indiki vəziyyəti ilə gələcək (arzuolunan) vəziyyəti arasında əlaqə yaratmalı, 
"nə etməli, nə zaman etməli, kim etməli" suallarına cavab verməlidir. 

İstənilən müəssisənin müvəffəqiyyəti fəaliyyətin ümumi məqsədinin və bu 
məqsədə nail olma vasitələrinin dəqiq müəyyən edilməsindən asılıdır. Aristotelin söylədiyi 
kimi, fəaliyyətin müvəffəqiyyəti məqsəd və bu məqsədə nail olmaq üçün vasitələrin düzgün 
müəyyən edilməsindən asılıdır. Planlaşdırma prosesinin nəticəsində plan yaranır. 

Təhsildə keyfiyyətin təmin edilməsi əsas məqsədlərdən biridir. Fasiləsiz təhsil 
prosesi, onun keyfiyyəti xeyli amillərdən asılıdır, bu səbəbdən təhsilin keyfiyyətinin 
yüksəldilməsi kortəbii baş verə bilməz, bu proses idarə edilməli, yəni proqnozlaşdırılmalı, 
planlaşdırılmalı və sistematik olaraq nəzarətdə saxlanılmalıdır. Bu məqsədlə keyfiyyətin 
idarə edilməsinə proses kimi yanaşılır. 

Təhsilin keyfiyyəti nədir? Təhsilin keyfiyyəti necə təyin edilir? Təhsilin keyfiyyətini 
necə idarə etmək olar? Təhsilin keyfiyyətinə müxtəlif təriflər verirlər. Bəziləri ilə tanış 
olaq. 

1. Hər hansı sahədə keyfiyyət anlayışı müəyyən olunmuş standartlara uyğunluğu ifadə edir. 
Obyektin və ya sistemin halını xarakterizə edən parametrlər standarta nə qədər yaxındırsa, 
keyfiyyət bir o qədər yüksək hesab edilir. Bu yanaşma təhsilə də aiddir. Təhsilin 
keyfiyyəti əldə olunan nəticələrin əvvəlcədən müəyyən olunmuş meyarlara (standartlara) 
uyğunluq dərəcəsi ilə təyin olunur. Təhsilin keyfiyyətinin müəyyənləşdirilməsində əsas 
göstərici tələbənin təlim nəticələridir, bu nəticələrin obyektiv qiymətləndirilməsi 
keyfiyyəti üzə çıxaran əsas vasitə sayılır. 

2. Təhsilin keyfiyyəti dedikdə məzunların bilik və bacarıqlarının əmək bazarı tələblərinə 
uyğunluğu, onların real situasiya və inkişaf proqnozu əsasında düzgün qərar qəbul etmə 
qabiliyyəti nəzərdə tutulur. 

Universitetdə təhsil prosesinin keyfiyyətini müəyyən edən əsas amillər bunlardır: 
tədris materialları bazası, kadr təminatı, məşğələlərinin aparılma texnologiyası və 
metodikası, mütəxəssis hazırlığında informasiya sistemlərinin tətbiqi, maddi texniki 
təminat və s. Universitet fəaliyyətinin bütün istiqamətlərinin informatlaşması, 
kompyuterlərin tədrisdə tətbiqi, yeni təhsil texnologiyalarının yaranması mütəxəssis 
hazırlığında keyfiyyətin təminatına, təhsil prosesinin təşkilinin səmərəli planlaşdırılmasına 
və ölçmələrə yeni imkanlar yaradır. 

Təhsilin keyfiyyətinin planlaşdırılması, idarə edilməsi və ölçülməsi aktuallığı 
aşağıdakı reallıqlarla müəyyən edilir: 

1. Məzunlarda sistemli təfəkkürün formalaşdırılması zərurəti. 

2. Əmək bazarında müstəqil yaradıcılıq, tənqidi təfəkkür sahiblərinə ehtiyac. 




Azerbaijan School, Volume 320, Issue 1, pp.35-48, 2013 


3. Tələbələrin məsuliyyətinin artırılması. 

4. Təhsil müəssisələri arasında rəqabətin yüksəlməsi. 

Təhsilin keyfiyyətinin yüksəldilməsi, bu məqsədlə təhsildə İKT-nin tətbiqinin 
genişləndirilməsi zərurəti UNESCO-nun tövsiyələrində aşağıdakı kimi əks olunur: 

Təhsilin idarə edilməsi üzrə milli təşkilatlara tövsiyə edilsin ki, keyfiyyətin yeni 
meyarları tətbiq edilsin. Sürətlə dəyişən cəmiyyətə asan uyğunlaşmaq üçün gələcək 
mütəxəssislərə geniş spektrdə biliklər verilsin, zəruri vərdişlər aşılansın. Verilmiş bilik və 
vərdişlər yeni meyarlarla ölçülsün. 

Yaşlıların fasiləsiz təhsilə cəlb edilməsi üçün ali təhsil sahəsində xidmətlər spektri 
genişləndirilsin. Bu məqsədlə distant və qiyabi təhsilin, açıq təhsilin, İnternet şəbəkəsi ilə 
reallaşan təhsilin imkanlarından geniş istifadə edilsin. 

Təhsilin keyfiyyətinin planlaşdırılması və idarə edilməsinin ümumi prinsipləri. 
Keçid dövründə universitet məzunları peşə mobilliyi tələblərinə cavab verməlidir. Buna 
xüsusən mühəndis təhsilində ehtiyac var. Belə şəraitdə ali təhsilin məqsədlərindən biri 
tələbələrə əsaslandırılmış qərarların qəbul edilməsi metodlarının öyrədilməsi olmalıdır. 
Elmi-konstruktor, texnoloji idarəetmə sahələrində standart olmayan məsələlərin həllində 
belə qərarlara xüsusi ehtiyac var. Tədris prosesində iki istiqamət nəzərə alınmalıdır: 

1. Peşə fəaliyyətinin icrası üçün ixtisas üzrə zəruri biliklərin qazanılması. 

2. Qeyri-standart məsələlərin həlli vərdişlərinin formalaşması. Bu məqsədlə tələbələrdə 
kreativ və sistemli təfəkkür inkişaf etdirilməlidir. 

Universitet məzunlarında peşəkarlıq və mobilliklə yanaşı, konkret peşə fəaliyyəti 
üzrə nəticələrin əvvəlcədən proqnozlaşdırılması qabiliyyəti də formalaşmalıdır. Tədris 
prosesində təlimin yeni texnologiyaları daha çox tətbiq edilməlidir (problemli təlim, 
situativ və işgüzar oyunlar, kompyuter sistemləri, təlimin digər interaktiv forma və 
metodları). 

Müəllimlər tədris fənlərinin qarşılıqlı əlaqələrini reallaşdırmaq üçün təlimin 
məzmununu elə strukturlaşdırmalıdır ki, tədris materialının blok-modul prinsipi əsasında 
qurulması mümkün olsun. Tədris materialının strukturlaşdırılması elmi biliyin 
strukturuna uyğun olub, anlayışların sxematik təsvirini nəzərdə tutur. Blok-modulun 
yaradılmasında məqsəd təlimin müxtəlif mərhələlərində təşkilati və məzmun vəhdətini 
təmin etməkdir. 

İnformasiyanın strukturlaşdırılması tələbənin idrak fəaliyyətinin məntiqi yükünü 
artırır, tədris fəaliyyətinin tələbənin intellektual səviyyəsinə uyğun differensiallaşmasına 
imkan yaradır. 

Tədris modulu eyni kursa (və ya müxtəlif kurslara) aid fənlərin, iki və ya daha çox 
mövzusu əsasında formalaşır. Tədris materialının modullara bölünməsi istifadə edilən 
təlim texnologiyasının gələcək strukturunu da müəyyən edir. Kurs üzrə tədris modulları 
iyerarxik olur. Bu zaman əvvəlki modullar tam və ya qismən sonrakı modulların hissəsi 





Azerbaijan School, Volume 320, Issue 1, pp.35-48, 2013 


(elementi) ola bilər. Bu prinsip biliyin elmi strukturu baxımından fənn və kurs 
çərçivəsində horizontal olaraq həyata keçirilir. 

Mütəxəssislərin universitetdə hazırlanması keyfiyyətinin planlaşdırılması zamanı 
tədris prosesinin təşkili və həyata keçirilməsi, tədris prosesinin metodik və maddi-texniki 
və informasiya təminatı, təlimin keyfiyyət göstəricilərinin planlaşdırılması, dövlət 
imtahanlarının, buraxılış işləri müdafiəsinin təşkili və həyata keçirilməsi, kadr təminatının 
keyfiyyəti, elmi-tədqiqat işlərinin təşkili və səmərəliliyi əsas amil kimi nəzərə alınmalıdır. 

Bu istiqamətlərin hər birinə ayrı-ayrılıqda diqqət yetirilməlidir. 

Həmçinin tədris prosesinin metodik təminatına da ciddi diqqət yetirilməlidir. Bu 
məqsədlə tələbələrin yüksəkkeyfiyyətli təlimi üçün mühazirə mətnləri, metodik işləmələr, 
fənlər və məşğələ növləri üzrə tədris və tədris-metodik ədəbiyyat, təlimin aktiv metodları, 
yeni sistem və texnologiyaların tətbiqi üzrə metodik göstərişlər, yoxlama yazı işi, kurs işi, 
layihə işi, laboratoriya işlərinin təsviri, imtahan biletləri və s. tələbələrə vaxtında 
çatdırılmalıdır. Tədris prosesinin maddi-texniki və informasiya təminatı da diqqət 
mərkəzində saxlanılmalıdır. 

Təlimin keyfiyyət göstəricilərinin planlaşdırılması məqsədinə təlimin məzmununun 
təsdiq edilmiş dövlət təhsil standartlarına, tədris plan və proqramlarına uyğunluğu, 
tələbələrin müstəqil və fərdi işi, təlimin birinci səviyyəsinin nəticələrinə görə tələbələrin 
attestasiyası, tədris məşğələləri cədvəllərinin, məsləhət saatlarının işçi tədris planlarına və 
tələbənin vaxt büdcəsinə uyğunluğu, tədris materiallarının tələbələr tərəfindən 
mənimsənilmə dərəcəsi (cari nəzarət, imtahan, buraxılış işlərinin müdafiəsi əsasında) 
nəzarətdə saxlanmalıdır. 

Dövlət imtahanlarının, buraxılış işlərinin müdafiəsinin təşkili və həyata keçirilməsi 
zamanı diplom layihələri mövzularının aktuallığı, istehsalatın real tələblərinə uyğunluğu, 
diplom layihələrinin elmi-nəzəri səviyyəsi, yeni, qabaqcıl texnologiyalardan tədrisdə 
istifadə edilməsi, praktikada və tədris prosesində diplom layihələrinin nəticələrindən 
istifadə imkanları izlənməlidir. 

Kadr təminatına gəldikdə elmidərəcəli müəllimlərin sayının artırılmasına, 
istehsalatda çalışan yüksəkixtisaslı mütəxəssislərin pedaqoji fəaliyyətə cəlb edilməsinə 
ardıcıl fikir verilməlidir, elmi-tədqiqat işlərinin təşkili və səmərəliliyi istiqaməti aşağıdakı 
məsələləri isə fundamental elmi-tədqiqatların formalaşdırılması, elmi-tədqiqat işlərinin 
tətbiqi xarakteri, onların səmərəliliyi, elm və istehsalatın əlaqəsi fonunda qurulmalıdır. 

Universitetin strateji inkişaf planının hazırlanması və reallaşdırılması zamanı yaxın 
perspektiv üçün universitetin, fakültə və kafedraların inkişaf planının hazırlanmasına, 
müəllimlərin təlim-tədris, elmi-tədqiqat fəaliyyətlərində qabaqcıl metod və formalardan 
istifadəsinin təkmilləşdirilməsi, bu işdə universitet, fakültə və kafedra rəhbərlərinin şəxsi 
iştirakına, mütəxəssis hazırlığı strukturu və həcminin istehsalın real tələblərinə 
uyğunluğuna başlıca məsələ kimi baxılmalıdır. 

Ali təhsilin keyfiyyətinin ölçülməsi, qiymətləndirilməsi və mütəxəssis hazırlığının 
meyarları. Məlum olduğu kimi, idrak marağının formalaşması iki istiqamətdə həyata 

keçirilir: təlimin məzmun materialı əsasında və tələbələrin idrak fəaliyyətinin təşkili 
vasitəsi ilə. Təfəkkür fəallığı tələbələrin yeni bilik axtarışına sövq edilməsi, bacarıqların 
təkmilləşdirilməsi, problemli situasiyaların yaradılması vasitələri ilə həyata keçirilir. 
Tələbələrin müstəqil iş sisteminin dəqiq arqumentləşdirilməsi məqsədəuyğundur. Bu 
zaman onların kursun mənimsənilməsi mərhələləri üzrə fəaliyyəti əks edilməlidir. Təlim 
texnologiyalarının bütün mərhələlərində mütəxəssis hazırlığı keyfiyyətinin tələb və 
meyarlarının vəhdəti prinsipinə əməl edilməlidir. Qeyd etmək lazımdır ki, universitetdə 
keyfiyyət sisteminin yaradılması fasiləsiz prosesdir. Bu prosesin hər mərhələsində 
keyfiyyətin ölçülməsi və planlaşdırılması lazımdır. 

Mütəxəssis hazırlığı keyfiyyətinin meyarlarına aşağıdakılar daxildir. 

1. İxtisas fənləri üzrə möhkəm biliklər. 

2. İxtisas fənləri üzrə nəzəri və praktik biliklərdən peşə fəaliyyətində istifadə bacarığı. 

3. Peşə fəaliyyəti üçün zəruri biliklərin müstəqil əldə edilməsi qabiliyyəti. 

4. Qəbul ediləcək qərarların texniki-iqtisadi cəhətdən əsaslandırılması qabiliyyəti. 

5. Həmkarların rəylərini dinləmək qabiliyyəti, peşə fəaliyyətində bu rəylərdən istifadə 
bacarığı. 

6. Fəaliyyəti dəqiq planlaşdırmaq bacarığı. 

7. Müxtəlif situasiyalarda istehsalat fəaliyyəti nəticələrinin proqnozlaşdırılması bacarığı. 

Mütəxəssis hazırlığının keyfiyyət meyarları tələb edir ki, tələbələrin bilik və 
bacarıqlarına mərhələli nəzarət sistemi yaradılsın. Bunun nəticəsində kafedralar, tədris 
kursları, təlim materiallarının modulları üzrə təlim nəticələri obyektiv müəyyənləşdirilə 
bilər. 


Təhsilin keyfiyyətinin ölçülməsi sistemi. Təhsilin keyfiyyətinin ölçülməsi sisteminin 
yaradılmasında testlərin elmi cəhətdən düzgün tərtib edilməsinin mühüm əhəmiyyəti var. 
Bu məqsədlə universitetlərdə hazırlanan testlər testologiya elminin prinsiplərinə 
əsaslanmalıdır. İnnovasion cəmiyyət şəraitində bir çox ixtisaslarda, xüsusən də mühəndis 
hazırlığında kreativ bilik və bacarıqların formalaşması mühümdür. Bunun nəticəsində 
elmi-texniki və texnoloji məsələləri orjinal həll etmək, mövcud texniki həllərdəki nöqsan və 
ziddiyyətləri görmək və onları həll etmək mümkündür. Biliklərin qiymətləndirilməsinin 
reytinq sistemində tələbələrin müstəqil şəkildə biliklərin axtarılması, mənimsənilməsi, 
tətbiqi və fəal tədris fəaliyyətinin formalaşdırılması mühümdür. Tələbənin fəal, müstəqil 
idrak prosesinə cəlb edilməsi, peşə fəaliyyətinin uğurlu formalaşdırılması o zaman 
səmərəli ola bilər ki, təlim sistemi tədris fənlərini horizontal (bir kurs daxilində) və vertikal 
(kursdan kursa keçidlə) olaraq əhatə etsin. Bu zaman fənlərarası əlaqə yaradılır, hər bir 
kafedranın maraqları təmin edilir. 

Göründüyü kimi, ali təhsilin keyfiyyəti çox ciddi planlaşdırma və idarəetmə tələb 
edir, bu prosesdə yaranan yeni tendensiyalar daim öyrənilməli və tətbiq edilməlidir. Bu 
tendensiyaların izlənilməsi universitetlər arasında olan qlobal rəqabətin əsas şərtlərindən 

biridir. Milli universitetlərimizdə keyfiyyət və planlaşdırma ilə əlaqədar bu tip innovasion 
ideyaların, müvafiq layihələrin reallaşmasına ehtiyac var. Bu layihələrin nəticəvi olması 
üçün isə onların zəruri resurslarla təmin edilməsi mühümdür. Çünki, "....təhsil millətin 
gələcəyidir" (H.Əliyev). 


Rəyçi: ped.e.d. dosent. İsa İsmaydov 

